

چند روز میں عمدہ عاقل نے باپ کا سب کام اٹھایا اور رئیس کو اپنی خدمت سے بہت خوش کیا تب مولوی صاحب نے رئیس سے کہا کہ یہ لڑکا اب حضور کی خدمت میں حاضر ہے مجھ کو آزاد فرمائیے۔

رسمت کہ مالکان تحریر

آزاد کنند بندہ پیر

رئیس کا دل بڑا سخی تھا۔ میں روپیہ تاحیات مولوی صاحب کی پیشکش کر دی اور مولوی صاحب کی جگہ محمد عاقل کو پوری تنخواہ پر رکھ لیا۔

اصغری دہلی میں آئی تو اُس نے محمودہ کی فکر کی۔ حسن آرا جھگڑے اپنے گھر آئی ہوئی تھی۔ اور اُنھیں دنوں جمال آرا بھی مسرال سے چھوٹی بن سے ملنے آئی تھی۔ حکیم جی کا نام گھر تو اصغری کا مزید تھا۔ دونوں بنیں اصغری کے آنے کی خبر سن کر دوڑی آئیں۔ ہر طرح کی باتیں ہوتی رہیں۔ جمال آرا نے کہا۔ اُستانی جی کیسا جی تم میں پڑا تھا کہ بیان نہیں ہو سکتا۔ بھلا حسن آرا تو تمھاری شاگرد ہیں لیکن میں شاگردوں سے بھی زیادہ ہوں۔ میرا جڑا ہوا گھر تھیں نے بھویا۔

اصغری نے کہا۔ میں کس لائق ہوں۔

جمال آرا نے کہا۔ واہ اُستانی جی میں تو جیتے جی تمھارا سلوک نہیں بھولوں گی اور کیا کروں تم ہم لوگوں کی خدمت کسی طرح قبول نہیں کرتیں۔ نہیں تو اپنی کھال کی چوتیاں تم کو بنوادتی جب بھی شاید تمھارا

Ch.
26

حق ادا نہ ہوتا۔

اصغری نے کہا۔ اول تو کچھ خدمت مجھ سے نہ بن پڑی اور باقی

سرداری کوئی کام آپ کو پسند ہو تو بیگم صاحب آپ کو خدائے سب قابل

بنایا ہے ہم غریبوں کا خوش کر دینا کون بڑی بات ہے؟

حسن آرا بولی۔ اے ہے، اُستانی جی تم اپنے منھ سے کیسی بات کہتی ہو؟

اصغری نے کہا۔ سنو، بوا، حسن آرا! اُستانی گری اور شاگردی تو

اب باقی نہیں۔ وہ مکتب تک تھی۔ اب اللہ رکھے تم بیاہی گئیں۔ ادھر

تم پڑتوں کی امیر اور امیروں کی سرتاج، ادھر یہ سردار اور سرداروں کی

بیٹی ہو۔ اب اس شہر میں تم سے بڑھ کر تو دوسرا امیر نہیں۔ تم تک پہنچ کر

جو آدمی محروم رہے تو اُس کی قسمت کا قصور ہے۔

حسن آرا نے کہا۔ اچھی اُستانی جی! کیا بات ہے؟

اصغری نے کہا۔ بوا! بڑا مشکل کام ہے تم وعدہ کر دو کہ مجھ کو ناامید

نہ کرو گی تو میں کہوں۔

حسن آرا اور جمال آرا نے جانا کسی کی نوکری چاکری کے واسطے کہیں گی

دونوں نے کہا۔ اُستانی جی خدا کی قسم تمھارے واسطے ہم دل و جان

سے حاضر ہیں۔ لوہم کو بڑی مٹنا ہے کہ تم ہم سے کچھ فرمائش کرو۔

اصغری نے کہا۔ وہ کام میرے نزدیک تو بڑا ہے لیکن اگر آپ دونوں

صاحب دل سے آمادہ ہوں تو کچھ بڑا نہیں۔

دونوں بہنوں نے کہا۔ اُستانی جی! خدا جاننا ہے ہمارے کرنے کا کام ہو تو ہم کو ہرگز دریغ نہیں۔

جب خوب پکا دلدہ کرایا تو اصغری نے کہا۔ مہری یہ آرزو ہے کہ محمودہ کو اپنی فرزندگی میں قبول کر دو۔

پریشان کر دونوں بہنوں نے سکوت کیا۔ پھر ادھر ادھر کی باتیں ہونے لگیں۔ جب دونوں اُٹنے کو ہوئیں تو اصغری نے ایک ہاتھ سے حُسن آرا کا دوپٹہ پکڑا اور دوسرے ہاتھ سے جمال آرا کا۔ اور کہا کہ اب میں اپنا حق اڑھج کر لوں گی۔ اور جب تک میرا سوال پورا نہ ہوگا، خدا کی قسم جانے نہ دوں گی۔

حُسن آرا نے کہا۔ اُستانی جی بھلا اس میں ہمارا کیا اختیار ہے ابھی تو آرجند خاں لڑکا ہے۔ دوسرے ایسی باتوں میں ماں باپ کے ہوتے بہنوں کو کیا دخل۔

اصغری نے کہا۔ بڑی بددعا ہے یہی ہوئی بہنیں بھی ماں کے برابر ہوتی ہیں اور رشتے ناتے بے سبب کی صلاح کے نہیں ہوتے۔ ایسا ممکن نہیں ہے کہ تم سے مشورہ نہ ہو۔

حُسن آرا نے کہا۔ ابھی ہمارے یہاں تو کچھ ذکر نہ کر سکیں کہ نہیں ہے۔ اصغری نے کہا۔ تم کو معلوم نہ ہوگا۔ علوی خاں کے یہاں رقعہ لیا تھا واپس آیا۔

جمال آرا نے کہا۔ اُستانی جی! تم نے سنا ہے تو کیا ہوگا مگر ہم سے اس معاملہ میں کچھ بات نہیں ہوئی۔ علوی خاں میں کیا بُرائی تھی؟ خدا جانے رقعہ پھر دیکھ لیا؟

اسی طرح بات میں بات اور ہونے لگی۔ اصغری نے کہا۔ صاحبو! میرا مطلب رہا جانا ہے۔ میں تاکا جواب مجھ کو دیجئے۔

جمال آرا نے کہا۔ اُستانی جی! بھلا ہم کیونکر ہامی بھر سکتے ہیں؟ اصغری نے کہا۔ دولت، سیرت، صورت تین چیزیں ہوتی ہیں۔

دولت تو ہم غریبوں کے پاس نام کو نہیں۔ رہی سیرت سو بوا! حُسن آرا، تم محمودہ سے بخوبی واقف ہو۔ دو برس تھا اُس کا ساتھ رہا تم سچ کہنا۔

شرم لکاظ، ادب قاعدہ، نیک بختی، ہر کام کا سلیقہ، اور ہر طرح کا ہنر، کھنا، پڑھنا، سینا، پرونا، پکانا، یہ سب باتیں محمودہ میں ہیں یا نہیں؟

کچھ اس پر موقوف نہیں ہے کہ محمودہ میری نند یا میری شاگرد ہے۔ نہیں وہ لڑکی کچھ خدا نے بہر صفت موصوف پیدا کی ہے۔ کیوں بوا

حُسن آرا میں جھوٹ کہتی ہوں؟ تو تم بولو۔ حُسن آرا نے کہا۔ اُستانی جی! بھلا چاند پر کوئی خاک ڈال سکتا ہے؟

محمودہ بیگم ماشار اللہ بڑے گھروں میں اپنا ثانی نہیں رکھتیں۔ بھلا کوئی محمودہ بیگم کا پاسنگ تو ہو۔

اصغری نے کہا اور صورت، سونا، کان، آنکھ جیسے آدمی میں ہونے

ہیں محمودہ میں بھی ہیں۔ وہ بھی آدمی کا بچہ ہے۔ جوان ہونے پر کچھ اس سے زیادہ صورت نکل آئے گی۔

جمال آرا بولی۔ اے اُستانی جی! محمودہ بیگم کو آدمی کا بچہ کہتی ہو، خدا کی قسم حور کا بچہ ہے۔ بڑے گھروں میں اونچی دکان پھیکا پکوان ہم نے تو کوئی صورت دار نہ دیکھا۔ ہم دونوں بہنیں موجود ہیں۔ خدا کی قسم بعض لونڈیاں ہم سے اچھی ہیں اور محمودہ تو چندے آخاب اور چندے ماہتاب اس صورت کے آدمی کہاں نظر آتے ہیں؟

اصغری نے کہا۔ پھر بوا سوائے غریبی کے اور ہم میں کیا بڑائی ہے اگرچہ چھوٹا منٹھ بڑی بات ہے لیکن علی نقی خاں مرحوم کو دود چاڑ پختیس نہیں گزریں۔ آخر ہم بھی انھیں کے نام لیا ہیں۔

دونوں بہنوں نے کہا۔ اُستانی جی! تم ہماری سرتاج ہو اور ہم اور تم کیا دودو ہیں ایک ذات ایک خون۔

اصغری نے کہا۔ پھر کیا تامل ہے۔ میری درخواست کو قبول فرمائیے۔ حُسن آرا نے کہا۔ اچھا اُستانی جی! آج ہم اس بات کا مذکورہ آماں سے کریں گے۔

اصغری نے کہا۔ مذکورہ نہیں۔ مذکور تو میں بھی کر سکتی ہوں۔ بلکہ دل سے اس میں مدد کرو اور اب یہ بات چھڑی ہے تو ایسا ہو کہ پوری ہو جائے۔

دونوں بہنوں نے وعدہ کیا کہ اُستانی جی جیسا آپ کا ارادہ ہے انشاء اللہ ویسا ہی ہوگا۔

غرض کہ اس وقت دونوں بہنیں رخصت ہو گئیں اگلے دن اصغری خود سلطانہ بیگم سے ملنے کو گئی۔ دو تئوڑ پے کا بہت عمدہ شالی رومال جو سیا لکٹ سے لائی تھی سلطانہ بیگم کو نذر دیا۔

سلطانہ بیگم نے کہا۔ اُستانی جی تم ہم کو بہت شرمندہ کرتی ہو؟ ہم کو تمہاری خدمت کرنی چاہیے۔ نہ کہ الٹا تم سے لیں۔

اصغری نے کہا۔ یہ رومال میں نے صرف آپ کے واسطے فرمائش کر کے بنوایا اور اس کو آپ قبول فرمائیے۔ ڈیڑھ برس سے اسی اُبتد میں میری گٹھری میں بندھا تھا کہ دہلی چل کر میں خود پیش کروں گی۔

سلطانہ بیگم نے کہا۔ میں اس کو بطور تبرک کے لے لیتی ہوں لیکن مجھ کو خدا کی قسم شرم آتی ہے۔ کبھی آپ نے بھی تو کچھ فرمائش کی ہوتی کہ میرا جی خوش ہوتا۔

اتنا سہارا پا کر اصغری دست بستہ کھڑی ہو گئی اور اپنا مطلب بیان کیا۔ سلطانہ بیگم نے کہا۔ اچھا، اُستانی جی، آپ بیٹھے تو سی۔

اصغری نے کہا۔ اب میں اپنی مراد کو بیکر بیٹھوں گی۔ سلطانہ بیگم نے ہاتھ پکڑ کر بٹھایا اور کہا کہ بیٹا، بیٹیوں کے کام مشکل کام ہیں۔ تمہارے یہاں سے دمرہ سی کا پیالہ لیتے ہیں تو ٹھوک بجا

لیتے ہیں۔ اور یہ تو عمر بھر کی کامیوں کے بیوہ ہیں۔ سوچ سمجھ کر صلاح مشورہ ہو کر کرنا چاہیے۔ آپ نے ذکر کیا۔ اب میں ان کے باپ سے اور اپنی بڑی بہن سے اور کنبے کے اور دو چار آدمیوں سے صلاح کروں پھر صبراً ہوگا دیکھا جائے گا اور ابھی تو ارجمند لڑکا ہے۔ اس کے بیاہ کی کیا جلدی ہے؟

اصغری نے کہا۔ حوصلہ سے بڑھ کر میں نے سوال کیا ہے جس طرح مصر میں کوئی بڑھیا عورت سوت کی انٹی لیکر حضرت یوسف کی خریدار بنی تھی اسی طرح میرے پاس غریبی اور عاجزی کے سوا کچھ دینے لینے کو نہیں ہے۔ اب صرف آپ کی ہر بانی درکار ہے۔

ہر چند سلطانہ بیگم نے زبان سے کچھ نہ کہا لیکن انداز سے معلوم ہوا کہ بات ناگوار نہیں ہوئی۔

چلتے ہوئے اصغری جمال آرا اور حسن آرا سے کہتی گئی کہ اب اس کا سناہ آپ لوگوں کے اختیار میں ہے۔

اصغری کے جانے کے بعد دونوں بہنوں نے محمودہ کی حد سے زیادہ تعریف کی۔ سلطانہ تو نیرِ راضی ہو گئی۔

لیکن شاہ زمانی بیگم کی بھی ایک بیٹی تھی دلدار جہاں۔ اور شاہ زمانی کا یہ ارادہ تھا کہ ارجمند سے اپنی بیٹی کی منگنی کرے لیکن اتنا غلیٹ تھا کہ ابھی تک شاہ زمانی نے اپنی بہن سے اس کا کچھ

تذکرہ نہیں کیا تھا۔ جب اصغری نے محمودہ کی نسبت کی گفتگو کی تو سلطانہ بیگم نے شاہ زمانی بیگم سے کچھ اچھی کہا کہ آپ کے نزدیک یہ بات کیسی ہے؟ شاہ زمانی یہ حال سن کر بہت گھرائی اور اس فکر میں ہوئی کہ محمودہ کی بات دُب جائے تو دلدار جہاں کی بات ٹھہرا دوں۔ اس وقت تو کسلا بھیجا کہ میں سوچ کر جواب کسلا بھیجوں گی۔ اگلے دن خود بدولت آجود ہوئیں۔ اور جب ذکر چلا تو سلطانہ سے کہا کہ کہاں تم، کہاں مولوی صاحب زمین و آسمان کا کیا جوڑیہ بات یہاں کون لایا تھا؟ سلطانہ نے کہا۔ اُستانی جی۔

شاہ زمانی نے کہا۔ میں خود اُستانی جی کے پاس جاتی ہوں۔ حسن آرا کو ساتھ لے اصغری کے پاس گئیں اور کہا کہ اُستانی جی تم اتنی بڑی تو عقلمند اور تم اتنا نہ سمجھیں کہ رشتہ ناتہ برابر کے ساتھ ہوتا ہے علوی خاں کے گھر سے اس بات پر رقعہ پھرا کہ اُنھوں نے سونے کا چھپر کھٹ نہیں مانا بھلا تم محمودہ کو کیا دو گی؟

اصغری نے کہا بیگم صاحب میں نے تو لڑکی کے بیاہ کے واسطے ایک بات کندی تھی کچھ لڑکی کے مول تول کا پیام نہیں دیا۔ شہر میں اگرچہ اب کل رہیں بگڑ گئی ہیں لیکن لینے دینے کا چکوتا کمیں نہیں سنا۔ جو بیٹی دیگا وہ یا اٹھا رکھے گا۔ باقی رہی برابری سوظاہر ہے کہ دولت کے اعتبار سے تو یہاں علوی خاں کا چوتھائی بھی نہیں لیکن آپ تو لڑکا بیاہتی ہیں

آپ کو جینزی کیا فکر؟ لڑکی دینی ہو تو انسان یہ بھی سوچ کرے کہ بھائی لڑکی کا گزرو دیکھ لو یا کوئی غریب ہو اور سو کے جینز پر ادھار کھانے بیٹھا ہو وہ اس کی فکر کرے تو بجا ہے۔ آپ تو بیٹی لیتی ہیں اور سب کچھ خدا کا دیا ہوا آپ کے یہاں موجود ہے۔ آپ کو تو لڑکی چاہئے۔ سو لڑکی آپ کی دکھی ہوئی ہے۔ کوئی حال اُس کا آپ سے مخفی نہیں۔ ذات جو کچھ بُری بھلی ہے آپ کو معلوم ہے شاہ زمانی نے کہا۔ کیا ہوا پھر بھی جوڑ دیکھ کر بات کی جاتی ہے۔

اصغری نے کہا۔ بیگم صاحب! خطا سمات، اب جوڑ کہاں ہے؟ جوڑ تو اُن دنوں تھا جب علی نقی خاں نے اسی گھر میں بہن کو بیاہ دیا تھا یا یہ وہی گھر ہے کہ بیٹی لینے کے واسطے بھی جوڑ نہیں۔ اب کیا اس گھر میں کیڑے پڑ گئے ہیں؟ دولت نہیں، سو یہ بڑا بول خدا کو نہیں بھاتا۔

اصغری نے شاہ زمانی کو ایسا آڑے ہاتھوں لیا کہ بات نہ بن پڑی اور شاہ زمانی نے کہا۔ اُستانی جی! تم تو خفا ہوتی ہو؟

اصغری نے کہا۔ بیگم صاحب! سیری کیا مجال ہے مجھ کو تو امید تھی کہ آپ اس بات میں امداد کیجئے گا، نہ کہ خود آپ ہی کو ناگوار ہے۔

شاہ زمانی نے کہا۔ اُستانی جی! برا مانو یا بھلا جوڑ نہیں ہے۔

اصغری نے کہا۔ دولت میں ہم جوڑ نہیں ہیں۔ ذات میں برابری کا دعویٰ ہے۔ ہنرمیں انشاء اللہ وہ ہمارے جوڑ نہ ٹھہریں گے۔ کیا مضائقہ ایک بات میں وہ کم ایک بات میں ہم کم۔ ہماری ایسی ہو دنیا میں چراغ

لیکر دھونڈتی پھریں گی تو نہ ملے گی۔

شاہ زمانی بیگم نے کہا۔ اُستانی جی! اقبال صد خاں کے لڑکے کا رتھ کیوں نہیں منگو اتیں؟

اصغری نے کہا۔ میں نے سنا تھا کہ آپ کے گھر بات ہو رہی ہے۔ اس میں نے خیال نہیں کیا۔ اور رتھوں کی کیا کمی ہے۔ لڑکیوں کو لڑکے بہت

اور لڑکوں کو لڑکیاں بہت۔ میں نے تو یہ سوچا تھا کہ ہنر اور دولت کا ساتھ ہے یہ چیز امیروں کے اُلٹ ہے اور امیر اس کے ذریعہ ہیں۔ بات ٹھہ جائے تو

دونوں کے لیے اچھا ہے لیکن اگر منظور نہیں تو آپ دلدار جہاں سے نسبت کر دیجئے۔ شاہ زمانی نے کہا۔ ابھی دلدارہ بچہ ہے اور میرا ارادہ ہے کہ اُس کو

غیر جگہ دوں۔ رشتے میں رشتہ بے لطفی سے خالی نہیں ہوتا۔ شاہ زمانی تو یہ کہہ کر رخصت ہوئیں۔ حُسن آرا بیٹھی وہ گئی حال نے کہا

بھی کہ بیٹا چلو حُسن آرا بولی۔ آپ چلے میں اُستانی جی سے کئی برس میں ملی ہوں۔ باتیں کروں گی۔

جب شاہ زمانی چلی گئیں تو حُسن آرا نے کہا۔ اُستانی جی! اماں قاضی ہیں یہی حضرت بات کو بگاڑ رہی ہیں۔ ٹھہ سے انکار کرتی ہیں تو کرنے دو ان کا اصل مطلب یہی ہے کہ دلدار ی بات ٹھہ جائے۔

اصغری نے کہا۔ اب تقدیر کی بات ہے۔ بھلا ان کے ہوتے ہماری کیا اصل ہے لیکن بوا حُسن آرا! میں نے تو کچھ بیجا بات نہیں سوچی

تھی؟ بیوند میں بیوند ملتا دیکھ لیا تھا۔ تمہارا اتنا بڑا گھر اور اللہ آئین کا ایک لڑکا جو کچھ مال و متاع ہے سب اُسی کا ہے پس اتنے بڑے کارخانے کے سنبھالنے کو بھی بڑی عقل درکار ہے اور سلیقہ چاہیے محمودہ غریب گھر کی ہے تو کیا ہے۔ اللہ رکھے جو صلہ دربر سلیقہ امیروں جیسا ہے۔ تمہارے گھر میں اگر کوئی بے سلیقہ آئی اور چیز کے پھکڑے لائی تو کس کام کے؟ اُس کو اپنا چیز کار کھنا اٹھانا مشکل پڑ جائے گا۔ تمہارے گھر کا انتظام کیا کر سکے گی محمودہ تو ماشاء اللہ ملک کا انتظام کرنے والی ہے پھر پڑا حُسن آرا یہ بات سوچنی چاہیے کہ رشتہ ناتا کس غرض سے ہوتا ہے؟ دنیا میں جہاں تک ہو سکے میل ملاپ کو بڑھانا چاہیے۔ گھر کے گھر میں نسبت نانا کر لیا تو کیا؟ شادی بیاہ جب کرے غیر جگہ۔

حُسن آرا بولی۔ استانی جی! میں نے اور آپا نے خوب طرح پر اٹل سے کہا ہے اور اب یہ سب باتیں اماں سے کہوں گی۔ اُمید تو ہے یہی بات در ہے غرض اصغری نے یہ سب پٹی پڑھا کر حُسن آرا کو رخصت کیا۔

وہاں شاہ زمانی نے سلطان سے جا کر کہا کہ ہوا میں نے تو استانی کے منہ پر صاف کہہ دیا کہ تمہارا اُن کا جوڑ نہیں۔ آدمی کو بچ کر بات منہ سے نکالنی چاہیے لیکن پیچ یہ آپڑا تھا کہ شاہ زمانی اپنے منہ سے اپنی لڑکی کے واسطے نہیں کہہ سکتی تھی۔ شاہ زمانی کے دل میں تو یہ بات تھی لیکن یہ سوچے ہوئے تھی کہ مردوں مردوں میں بات ہو جائے گی۔ اب محمودہ کی بات میں غریبی پر

بڑا اعتراض تھا۔ آخر شاہ زمانی سے اٹک ہو کر سلطان بیگم نے اپنی دو لہا بیٹیوں سے جو صلاح کی تو حُسن آرا نے کہا اماں بات صاف تو یہ ہے کہ خالہ اماں دلدار کے واسطے تجویز کرتی ہیں۔

سلطان نے کہا۔ بھلا ارجمند سے بھی تو ہنسی ہنسی میں پوچھو۔

جمال آرا نے بھائی کو بلایا اور کہا کہ کیوں بھائی تمہاری شادی بیاہ کی تجویز ہو رہی ہے۔ تم بھی تو کچھ بولو۔ دلدار جہاں سے راضی ہو؟ ماں کے منہ پر تو لحاظ کے سبب ارجمند کچھ نہ بولا لیکن اشارے سے اپنی بہنوں سے انکار کیا۔

اس کا انکار جمال آرا و حُسن آرا کو حجت ہو گیا۔ حُسن آرا نے کہا۔ صورت شکل ہنر سلیقہ یہ باتیں تو محمودہ کے پاسگ بھی کسی لڑکی میں نہ ہیں گی اس کا ذمہ تو میں کرتی ہوں۔ ہاں چاہو کہ سونے کا چھپر گھٹلے سو یہ ان بیچارے غریبوں کے پاس کہاں؟

سلطان بولی۔ بوا! اصل تو لڑکی کا دیکھنا ہے۔ خدا کے فضل سے ہمارے گھر میں خود کسی چیز کی کمی نہیں ہم کو بھاری چیز لیکر کیا کرنا ہے؟ جمال آرا نے کہا پھر کیا تامل ہے۔ بسم اللہ کیجئے۔

حُسن آرا نے کہا۔ گو تمہیں ہے لیکن استانی جی بڑی چلن کی آدمی ہیں منہ سے نہیں کہتیں تو کیا ہے۔ دقت پر حیثیت سے بڑھ کر کریں گی۔

سلطان نے کہا۔ اچھا تمہارے ابا اُمیں تو اُن سے بھی صلاح پوچھی جائے

چھوٹے حکیم صاحب آئے تو جمال آرا اور حسن آرا نے محمودہ کے مقدمہ کو اس طرح پیش کیا جیسے کچری میں، کیل اپنے ہوکل کے مقدمہ کو پیش کرتے ہیں۔ غرض چھوٹے حکیم صاحب نے بھی محمودہ کی بات کو پسند کیا۔ اب دونوں بنیوں بے تحاشا اصغری کے پاس دوڑی گئیں۔

محمد کامل کی ماں کو اصلا ان باتوں کی خبر بھی نہ تھی۔ انھوں نے پوچھا بھی کہ کیا ہے؟ بیگم صاحب! اس طرح کیوں دوڑتی ہو؟ پاپے تو اٹھا کر چلو۔

حسن آرا نے کہا۔ کچھ نہیں۔ اُستانی جی کے پاس جاتے ہیں۔ اصغری کے پاس جاتے ہی حسن آرا نے کہا۔ لیجئے اُستانی جی مبارک، ہمارا انعام دلوائیے۔

اصغری نے کہا۔ خدا تم سب صاحبوں کو بھی مبارک کرے اور انعام دینے کا میرا کیا منتھ ہے۔ انعام ہے، دُعا، ہوشبانہ روز میں تمھاری دُعا گو ہوں۔ حسن آرا نے کہا۔ نہیں اُستانی جی۔ ہم تو آج اپنا منتھ ضرور میٹھا کرائیں گے۔

اصغری نے کہا۔ بیٹھے بیٹھے ٹھائی کھائے گا۔ دیانت کو بلایا اور پانچ روپے نکال اُس کے ہاتھ دیے اور کہا۔ گھنٹے والے کی دکان سے بہت عمدہ قلاتند اور دریے کے نکوٹے سے پیٹھے کی ٹھائی اور شاہ مدار کی گھلی سے بوتیا پاگ اور چانغنی چوک سے لوزات اور

نیل کے کپڑے سے گھی کی تلی وال اور خانم کی بازار سے نش ابھی جا کر لاؤ، اتنے میں دونوں کو گوریاں بنا کر دیں اور ٹھائی کی ٹوکری آمو جو ہوئی۔ اصغری، اکبری، حسن آرا، جمال آرا اپنے ہلکے خوب کھائی اور جو کچھ کتب میں بھیجی۔ اب چلتے ہوئے اصغری نے کہا۔ اس وقت تک میں نے اماں جان کو خبر نہیں کی تھی اب اُن سے تذکرہ کر کے انشاء اللہ پرسوں اچھی تاریخ اور اچھا دن ہے معمولی رسم ادا ہو جائے۔

یہ دونوں تو رخصت ہوئیں۔ اصغری نے ساس سے کہا۔ اماں جان! کچھ محمودہ کی بھی فکر ہے۔

ساس بولیں۔ کیا فکر کروں۔ کہیں سے بات بھی آئے میں ایک جگہ سوچی بیٹھی ہوں۔ محو صلح کے ساتھ محمودہ کا بیاہ کر دوں گی۔ اصغری نے کہا۔ کجا محو صلح اور کجا محمودہ۔ بھائی محو صلح کی عمر بھائی جان سے کچھ ہی کم ہوگی۔

محمد کامل کی ماں بولیں۔ ہاں عاقل ساڑھے چار برس محو صلح سے بڑا ہے۔ صرت اتنی ہی چھوٹائی بڑائی ہے۔

اصغری نے کہا۔ بھلا پھر توڑا فرق ہے؟ محمد کامل کی ماں نے کہا۔ اور تو کہیں سلام و پیام نہیں۔ اصغری نے کہا۔ میں نے ایک بات سوچی ہے اگر آپ کو پسند ہو تو ذکر چلاؤں محمد کامل کی ماں نے پوچھا۔ وہ کیا؟

اصغری بولی۔ حکیم فتح اللہ خاں کے لڑکے سے۔

محمد کامل کی ماں بولیں۔ بھلا بیٹی، بھونپڑے کارہنہ اور حملوں کے خواب دیکھنا۔ کجا حکیم بھی کا گھر، آج اُن کے یہاں وہ دولت ہے کہ شہر میں اُن کا کافی نہیں اور کجا ہم غریب کہ رہنے تک کا بھونپڑا بھی درست نہیں یہاں کی بات کیا اُن کی خاطر میں آئے گی ناحق لکھ کر بھی پشیمان ہونا ہے۔ اصغری نے کہا۔ وہ دولت مند ہیں تو اپنے واسطے ہیں۔ ہم کیا خدا نہ کہے کچھ اسی کے دست نگر ہیں وہ اپنے پلاؤ زردے میں سست ہیں تو ہم اپنے دال دیکھ میں گن ہیں، ذات میں ہم اُن سے پیسے نہیں بہن جو ماشا اللہ ہماری محمودہ میں ہے وہ اُن کے بڑوں میں بھی نصیب نہ ہوا ہوگا۔

محمد کامل کی ماں نے کہا۔ ہا۔ دولت کے آگے ہنر ہاتھ باندھے کھڑا رہتا ہے۔ سونے کا چھپر کھٹا پہلے بنوالوں، تب اُن سے بات کرنے جاؤں ہرگز ہرگز تم اس کا خیال مت کرو۔ اسے لو، علوی خاں میں کیا بُرائی تھی؟ نہ بھیج کر اٹھوں نے الطامش کو الیا۔ ہا، غریبوں کی کچھت غریبوں میں ہو سکتی ہے۔

اصغری نے کہا۔ ہزار دولت کی ایک دولت تو خوب صورتی ہے چشم بد دور ہماری محمودہ سے بہتر کہنے میں تو ڈھونڈ لیں۔

محمد کامل کی ماں بولیں۔ ہوا! تم کیسی لڑکیوں کی سی باتیں کرتی ہو۔ حُسن بھی ہمہسری کی حالت میں پوچھا جاتا ہے اور پھر یہ بات منہ سے

کہنے کی ہے کہ ہماری لڑکی خوب صورت ہے اور میں تو نہیں سمجھتی کہ خوب صورتی کیا بلا ہے، بڑی بڑی خوب صورتوں کو دیکھا ہے کہ جوتیوں کے برابر قد نہیں اور بد شکلیں ہیں کہ لالوں کی لال بھی بیٹھی ہیں۔

اصغری نے کہا۔ خوب صورتی ہی ایسی چیز ہے کہ آدمی اُس پر فریفتہ نہ ہو مگر اکثر آدمی جن کی صورت اچھی ہوتی ہے میرے کے خواب اور مزاج کے گندے پڑتے ہیں۔ اُن کو اپنی صورت پر ناز ہوتا ہے۔ اس وجہ سے اُن کی دال نہیں گھنے پاتی۔ اور اُن کا مزاج اُن کے حُسن کی قیمت گھٹا دیتا ہے۔ اس کی مثال ایسی ہے کہ ایک گھوڑا ہے رنگ کا صاف ہاتھ پانوں کا اچھا، بال بھوزی سے پاک، جوڑ بندھا درست۔ لیکن بد رفتار۔ کڑے دوستی الگ چلاتا ہے۔ سواری میں الٹ ہوتا ہے، الٹ جاتا ہے۔ ایسے نامراد گھوڑے کی صورت لیکر کوئی کیا کرے لیکن اگر پاکیزگی صورت کے ساتھ شائستہ قدم باز اور غریب بھی ہو تو نایاب چیز ہے۔ جیسے ہلدی محمودہ صورت اور سیرت دونوں ماشا اللہ ایک کا جواب ایک۔

محمد کامل کی ماں نے کہا۔ آخر کچھ دینے کو بھی چاہیے۔ ابھی تھوڑی دیر ہوئی تمہارے کتب کی لڑکی پڑھ رہی تھی سے

یا مکن با فیلب انانا دوستی

یاد سے افزا ز بر بالائے پیل

ہم غریبوں کے پاس اُن کی شان کے لائق دینے لینے کو کہاں۔ ناحق بیٹھے

بھائے اپنی ہنسی کرانی کیا ضرور ہے۔ اور فرض کیا بات ہو بھی لگی، اور لڑکی وہاں نظروں میں حقیر رہی تو نقصان مایہ و ثنات ہمایہ۔

اصغری نے کہا۔ عورت اور ذلت کچھ چیزیں نہیں۔ میاں بی بی کی موافقت تو اور ہی چیز ہے۔ جمال آرا کیا کم جینرے کے گئیں تھیں لیکن ایک دن کبھی سسرال میں رہنا نصیب نہ ہوا۔ دور کیوں جاؤ پہلاری آپا کو بھی ہمارے برابر ملا تھا۔ پھر کیوں روز لڑائی ہوتی ہے۔ یہ تو اپنا اپنا مزاج اور اپنا اپنا سلیقہ ہے۔

محمد کامل کی ماں بولیں۔ یہ تو میں نے مانا کر میاں بی بی کا پیارا اخصاص جینر پر موقوف نہیں لیکن کہنے قبیلے کے لوگ بے کئے کب باز آتے ہیں اور لڑکے نے خیال نہ کیا تو کیا ہے۔ ساس سندیں ہی موقع پا کر کبھی بات میں بات کہہ گزریں آخر دل کو بڑا لگتا ہی ہے۔ ایک تو بیٹی والے کا یوں ہی سر نیچا ہوتا ہے، اُس پر دان دہیز وا جہی اور غضب ہے۔ ناچار یہ بیل منڈھے چڑھتی نظر نہیں آتی۔

اصغری نے کہا۔ کہنے والوں سے کیا مطلب؟ کہنے والے ہر روز تھوڑے ہی پاس بیٹھے رہتے ہیں۔ وہاں ساس سندوں کے ولت دن کے طغے بیٹیک غضب کا سامنا ہے۔ سو حسن آرا و جمال آرا رخصت کا تو کیا ذکر۔ محمودہ کے پانوں دھو دھو کر پیا کریں گی۔ ایسا بھی کیا اندھیر ہے کہ بیاہ ہونے کے ساتھ آنکھوں پر ٹھیکری رکھ لیں گی رخصت آرا کو جیسی مست محمودہ کے ساتھ ہے آپ تو

دیکھتی ہیں۔ رہیں جمال آرا اسودل کی خدا جانے، ظاہر میں جب ملتی ہیں، کبھی جاتی ہیں۔ میں بھی تو آخر جیتی بیٹی ہوں۔ محمودہ کو بڑی طرح دکھیں گی تو مجھ کو کیا ٹھہ دکھائیں گی۔ اور تو بات کی ایک بات تو میں یہ جانتی ہوں کہ ساس سندیں بھی ہوا کو دیکھا کرتی ہیں۔ لڑکے کو رکھا ہوا دکھیں گی تو کسی کی مجال نہیں محمودہ کو آنکھ بھر کر دیکھ لے۔

محمد کامل کی ماں نے کہا۔ آخر فقاری مرضی کیا ہے؟ شربت کے

پیالے پر نکاح پڑھا دوں؟

اصغری نے کہا۔ یہ تو میرا مطلب نہیں اور نہ تو میں شربت بھی نہیں چڑھاتا تو کیا بیٹا بیٹی کے کام کاج نہیں کرتے؟ دینا دلانا بھی ایک دنیا جہاں کی رسم ہے جتنی چادر دیکھے اتنے پانوں پھیلائے۔ مقدور موافق جو بن پڑا دیا۔ نہ بن پڑا نہ دیا۔ نام نود کے پیچھے گھر کا دیوار نکال بیٹھنا بھی عقل کی بات نہیں۔ میرے کتب میں سلمیٰ لڑکی پڑھتی ہے اُس کے اتا کو غدر کے پیچھے سرکار سے دس ہزار روپیہ انعام کا ملا تھا۔ کسی نیم کی جان بچانی تھی۔ دس ہزار روپیہ ان کو اتنا تھا کہ عمر بھر آہو سے رہتے۔ ایک بیٹا اور ایک بیٹی بیاہنے کو اٹھے۔ شیخی میں اگر دس ہزار سرکار کا دیا ہوا اٹھا بیٹھے۔ اور ہزار پانسوہ اور سے قرض لیکر لگا دیا۔ اُس وقت تو خوب ہر طرف سے داہ واہوئی اب گھر میں اس قدر تنگی ہے کہ کھائے تک کو حیران ہیں۔ بیاہ میں مجھ کو بھی بلا دیا تھا۔ سامان دیکھ کر میرے تو ہوش اڑ گئے بلکہ شاید سلمیٰ کی

اماں نے جی میں بڑا مانا ہو۔ میں نے دکھد یا تھا کہ بوا بیٹا بیٹی کا دینا
 آنکھوں سکھ کچھ ٹھنڈک، گھی کہاں گیا کچھ دہی میں۔ مگر اپنی ہنڈیا کی خیر منانی
 بھی ضرور ہے۔ کتنے کو تو میں اتنا کہہ گزری کہ کچھ بچے کو بچتا وا بھی آیا کہ سلی کی
 بہن کبھی ہوگی کہ استانی جی لینا ایک نہ دینا دو۔ ناحق بھانجی مارتی ہیں۔
 محمد کمال کی ماں نے کہا۔ ہاں سچ ہے مگر کجنت دنیا میں رہنا ہے، کیا
 کریں، کہاں جائیں، ہو یا نہ ہو۔ کرنا ہی پڑتا ہے۔ دنیا کی سی زکریں تو کو کو کن
 بنے، انگشت ناکون ہو؟ میں نے مولوی اسحق صاحب کے دس میں سنا تھا کہ اگلے
 وقتوں میں عرب لوگ بیٹیوں کو پیدا ہوتے ہی مار ڈالتے تھے۔
 اصغری نے کہا۔ اماں جان دو رکیوں جاؤ ہمارے ملک میں راجپوت بھی
 تو یہی غضب کرتے تھے۔ اب انگریزوں کی ردک ٹوک سے بندی ہوئی ہے۔
 اس پر بھی کئی دفعہ بھنک سُن پڑی ہے کہ چوری چھپے خون ہوئے۔
 محمد کمال کی ماں نے کہا۔ عقل کیا کرے غیرت قبول نہیں کرتی۔
 اصغری بولی غریبی میں غیرت کی کیا بات ہے؟ دنیا میں غریب لوگ
 زیادہ ہیں۔ اگر غریب ہونا غیرت کی بات ہے تو دنیا میں بی غیرت بہت ہیں،
 امیری غریبی سب اپنی اپنی قسمت ہے۔ سب یکساں کیونکر ہو جائیں؟
 محمد کمال کی ماں بولی۔ اسے ہے، بلا سے شادی بیاہ میں بہت خراج
 کرنے کی تو کچھ انگریزی سرکار سے منا ہی ہو جاتی تو جھگڑا ٹٹتا۔
 اصغری :- اخبار سے تو معلوم ہوتا ہے کہ انگریز لوگ کچھ بندوبست کر پوائے

ہیں۔ ہمارے شہر کے رئیس بھی تو سب بلائے گئے تھے اور سنا ہے کہ خراج کی
 ایک صد بانڈھی گئی ہے۔ ہر کا اندازہ مقرر ہوا ہے مگر یہ کام ہم لوگوں کے کرنے
 کے ہیں۔ سب ایجا کر کے جتنے خراج فضول ہیں موقوف کریں۔
 محمد کمال کی ماں :- خراج کے فضول ہونے کی جو تم نے کہی تو جس کو
 خدا نے دیا ہے کچھ فضول نہیں ہاں جس کے پٹے کوڑی نہیں اُس کو تو سب
 ہی فضول ہے۔
 اصغری :- یہ نہ فرمائیے۔ شادی بیاہ میں تو واجبی خراج کم ہے فضول
 باتوں میں بہت روپیہ اٹھ جاتا ہے۔ ہمارے خاندان میں تو ناچ تاشا۔
 باجاگا جا۔ آتش بازی۔ نوبت۔ نقارہ کچھ ہوتا ہوا ۳۲ نہیں مگر جن کے
 یہاں ہوتا ہے اسی میں سیلڑوں ہزاروں پر پانی پھر جاتا ہے۔
 محمد کمال کی ماں :- ناچ تاشا جن کے یہاں ہوتا ہوا وہ جانیں۔
 بھلا ہمارے یہاں کون خراج فضول ہے؟
 اصغری :- کیوں نہیں؟ سنگنی، تیج تھوار۔ ساہتیج۔ ہندی۔
 برات، ہوڑا۔ چوتھی۔ چالے۔ بہت بھاری بھاری جوڑے۔ جڑاؤ گنا
 سب ہی فضول ہیں۔
 محمد کمال کی ماں :- کیوں نہیں کہتیں کہ سوسے سے بیاہ ہی
 فضول ہے۔
 اصغری ہنسنے لگی اور کہا کہ بیاہ تو فضول نہیں۔ مگر اُس کے لازے

البتہ ناحق کے ڈھکوسلے ہیں۔

محمد کامل کی ماں :- بھاری سیں تو رہیں تم تو کپڑوں اور زیور کو بھی فضول بتاتی ہو۔

اصغری :- نرسے کپڑے اور زایور تو کام کی چیز ہے مگر بھاری بھاری جوڑے آپ ہی انصاف فرمائیے کہ کس کام آتے ہیں؟ خود میرے جوڑے پڑے گئے ہیں۔ گھر میں پہننے سے بخت دل کر دھتا ہے۔ کبھی بھاری شادی بیاہ میں پہن لے یا عید بقر عید کو ذرا کی ذرا نکلے باقی بارہ جیسے گٹھری میں بندھے رکھے ہیں۔ آئے دن دھوپ دینا نفٹ کا درد سراسر جو بیچنے اٹھو تو مال کا مول نہیں ملتا۔ مصالح کے دائم تک بھی نہیں کھڑے ہوتے۔ اور یہی حال جڑاؤ زیور کا ہے۔ مولوی کفایت اللہ کی بیٹی کا بیاہ آپ نے سنا ہے پس ایسے بیاہ مجھ کو پسند ہیں۔

محمد کامل کی ماں :- کون مولوی کفایت اللہ؟

اصغری :- راکھوں کے مدرسوں کے افسر۔

محمد کامل کی ماں :- وہ تو شاید شہر کے رہنے والے نہیں ہیں؟

اصغری :- نہیں۔ اگرہ کی طرف کے رہنے والے ہیں۔ بیوی بچوں کو

اپنے پاس بلا لیا ہے۔ بیٹی کی سنگنی اسی شہر میں کی تھی۔ بیوی کی مرضی

یہ تھی کہ اپنے شہر میں جا کر بیٹی کا بیاہ کریں۔ یہاں سے برات جائے۔

مولوی صاحب نے بیوی کو سمجھا بھگا کر راضی کر لیا۔ ایک دن دو چار

میل ملاپ والوں کو بلا بھیجا۔ ہمان جو گھر میں پہنچے تو سنا کہ بیٹی کا نکاح ہے۔ تھوڑی دیر کے بعد سمدھی لڑکے کو ساتھ لے آجودا ہوئے۔ شریع محمدی پر نکاح پڑھا دیا۔ اللہ اللہ خیر صلاح۔ دان دہینز جم ہی جم دیا۔ نکاح کے بعد پانچ روپے نقد مولوی صاحب نے بیٹی و ماد کے آگے لاکر رکھ دیے اور کہا کہ بس بھائی میری کمائی میں تمہاری تقدیر کا اسی قدر تھا اگر میں چاہتا تو اس میں ہمانداری بھی کر دیتا اور دنیا کے دستور کے موافق ایک دو بھاری جوڑے بھی بنا لیتا مگر میں نے سوچا تو یہی مناسب معلوم ہوا کہ تقدیر وہی ہے تم کو دنیا بہتر ہے اب تم جس طرح چاہو اس کو کام میں لاؤ۔

محمد کامل کی ماں سن کر بولیں کہ ہاں پردیس میں مولوی صاحب جو چاہتے سو کرتے۔ کتنے سننے والا کون تھا؟

اصغری :- کیوں کتنے سننے والی گھر والی ہوئی اور پردیس پر کیا موقوف

ہے۔ ہمت چاہیے، کرنے والا ہو تو شہر میں بھی کر گزرسے۔ کتنے والوں کو

بکنے دیا اپنے کام سے کام۔

محمد کامل کی ماں :- کیا تم نے محمودہ کا اسی طرح کا ادنگھتا ادا اس

نکاح تجویز کیا ہے؟

اصغری :- بیشک، میں تو لوگوں کے کتنے سننے کی کچھ پردانیں کرتی

میرا بس چلے تو محمودہ کا نکاح مولوی کفایت اللہ کی بیٹی کا جواب ہو۔ اُنھوں نے

دو چار ہمان بھی بلائے تھے اور میرے نزدیک اس کی بھی ضرورت نہیں

محمد کامل کی ماں:- نہ بوا، خدا کے لیے ایسا غضب تو مت کرو۔ اس بڑھوتی میں سیری تو یہی بچی بیابنے کو ہے۔ اب کیا میں قبر سے کسی کا بیاہ برات کرنے پھر آؤں گی؟

اصغری:- نہیں، ایسا تو میرا بھی ارادہ نہیں ہے مگر البتہ یہ بات ضرور میں نے اپنے دل میں ٹھان رکھی ہے کہ نہ تو ایک پیسہ قرض کا لیا جائے اور نہ کوئی جائیداد گروی رکھی جائے۔ جو کچھ جوڑا بٹور اُس کے نام کا رکھا ہے اور جو کچھ اُس کی تقدیر سے عینِ وقت پر ہو جائے بس کافی ہے۔ محمد کامل کی ماں:- سبحان اللہ! ایسا ہو تو کیا بات ہے! مگر جب دوسری طرف والے بھی ہامی بھریں۔

اصغری:- اور اگر وہ راضی ہو جائیں؟ محمد کامل کی ماں:- اُن کا راضی ہونا کیا ہنسی ٹھٹھا ہے؟ اللہ آمین کا ایک تو بیٹا۔ نہیں معلوم کیا کیا جو صلے اُن کے دلوں میں ہیں۔ وہ تو برابر کی نکرتے کا گھر دیکھ کر بات کریں گے اور سب ارمان نکالیں گے۔

اصغری:- جب سے میں سیالکوٹ سے آئی ہوں اس بات کی تدبیر کر رہی ہوں، ادھر سب ٹھیک ٹھاک ہو گیا ہے۔ ابھی جمال آرا اور حسن آرا بھائی ہوئی آئی تھیں۔ چھوٹے حکیم صاحب کو بھی منظور ہے۔ شاہ زمانی بیگم نے اپنی بیٹی کے واسطے بہت بہت تدبیریں کیں۔ خدا کے فضل سے کوئی کارگر نہ ہوئی اب دیر نہیں کرنی چاہیے۔ پرسوں دن بھی اچھا ہے، ادھر سے مٹھائی آجائے

بات پکی ہو جائے پھر بیاہ کو دیکھا جائے گا۔ محمد کامل کی ماں یہ سن کر حیران رہ گئیں اور کہا کہ بات تو بہت اچھی ہے ہماری لیاقت سے کہیں زیادہ ہے لیکن اُن کے لائق سامان ہم سے ہونا مشکل ہے اصغری نے کہا۔ خدا سبب الاسباب ہے جب نمودہ کی تقدیر ایسے اپنے گھر میں لڑی ہے تو خدا اپنی قدرت سے وقت پر کچھ سامان بھی کر دے گا۔ محمد کامل کی ماں نے کہا۔ اپنے سُسرے کو آئے دو مٹھائی کے واسطے اُن سے پوچھ دوں۔

تھوڑی دیر میں مولوی صاحب آئے اور منگنی کا حال سن کر بہت خوش ہوئے اور کہا کہ بے تامل پرسوں مٹھائی آئے۔ اصغری نے حسن آرا کو کہلا بھیجا۔

روز مقررہ پر پانچ من مٹھائی اور تلو روپے آگئے۔ سو امن مٹھائی اور سو سو روپیہ یہاں سے گیا ہر طرف سے مبارک سلامت ہو گئی۔ منگنی کا ہونا تھا کہ چھوٹے حکیم صاحب نے بیاہ کا تقاضا کرنا شروع کیا اور مولوی صاحب سے کہلا بھیجا کہ مدت سے میرا ارادہ حج کو جانے کا ہے اور صرف اسی بات کا انتظار ہے۔ زندگی کا اعتماد نہیں۔ میں چاہتا ہوں کہ جب کے بیسنے میں عقد ہو جائے۔

مولوی صاحب نے اصغری سے پوچھا۔ اصغری نے کہا بالفعل یہ کہلا بھیجنا چاہیے کہ ہم فکر میں ہیں۔ جہانک

ہو سکتا ہے جلد تہیر کرتے ہیں۔ سامان مختصر جو دینا منظور ہے اگر اس عرصے میں جمع ہو جاتا ہے تو ہم کو بھی یہ فرض آخراہد کرنا ہے جس قدر حلد ہو بہتر۔

حکیم صاحب نے پھر کہا بھیجا کہ میں نے جنیز اور سامان کی امید سے آپ کے یہاں رشتہ نہیں کیا۔ مجھ کو لڑکی چاہیے۔ آپ سامان کی فکر کچھ نہ کیجئے۔

ادھر سے جواب دیا گیا کہ بہت خوب ہم کو بھی رجب میں عقدہ کر دینا منظور ہے۔ ستائیس تاریخ رجب کی مقرر ہوئی اور دونوں طرف سامان ہونے لگے، سامان کا شروع ہونا تھا کہ مولوی صاحب کو فکر پیدا ہوئی۔ کبھی کتھے کہ ہزاری مل سے قرض لوں کبھی سوچتے تھے گنتی کا کٹرائیج ڈالوں یا گردی رکھ دوں۔

اصغری نے مولوی صاحب کو پریشان دیکھ کر پوچھا کہ آپ نے کیا تہیر کی ہے؟ مولوی صاحب نے کہا۔ کیا بناؤں شادی کی تاریخ سر چلی آتی ہے اور روپیہ کی صورت کہیں سے بن نہیں چرتی۔ ہزاری مل سے میں نے روپیہ مانگنا عقادہ نکل گیا۔ گنتی کے کٹسے کو جدا کر دینے کا ارادہ تھا۔ کوئی خریدار نہیں کھڑا ہوتا۔

اصغری نے کہا۔ ہرگز ہرگز آپ قرض نہ لیجئے اور نہ جائداد کو فروخت کیجئے قرض سے بڑھ کوئی چیز نہیں ہے اور جائداد کا جدا ہونا کیا مشکل ہے لیکن اس کا ہم پہنچنا بہت دشوار ہوتا ہے۔

مولوی صاحب نے کہا۔ قرض تو لوں نہیں اور جائداد جدا کر دوں تو کیا میں گیمیا گروں یا دست غیب جانتا ہوں روپیہ کہاں سے آئے؟

اصغری نے کہا پہلے گھر کا حساب دیکھ لیجئے۔ کپڑے تو کچھ پہلے سے تیار ہیں۔ صرف تھوڑا اصلاح درکار ہوگا۔ سو میرے جوڑوں میں بعض بہت بھاری ہیں ان میں سے کم کر کے اتنا اصلاح نکل آئے گا کہ محمودہ کے جوڑوں کو کافی ہو جائے گا۔ برتن موجود ہیں۔ کوئی مول دینا نہیں۔ کاٹ کباہت سامان بالائی یہ سب میں اپنا دیدوں گی۔ بیفائدہ پڑا پڑ خراب ہوتا ہے۔ نہ میرے کسی مصرت کا ہے اور آخراہد کے پاس بھی کچھ روپیہ نقد ہوگا۔

مولوی صاحب نے کہا مصرت پانسو روپیہ ہے اصغری نے کہا۔ بس بہت ہے جب میں سیالکوٹ جانے لگی مکتب کی رقم کے چار سو روپیہ تھے وہ امانت رکھے ہیں۔ میرے کچھ دوسو روپیہ اور ہوا۔ سو ادھا آبا کا حق ہے اور سو روپیہ محمودہ کا یہ ملا کر مکتب کی رقم کے پانسو ہو جائیں گے۔ محمودہ کے چھوٹے بھائی کو میں نے خط لکھا ہے اور تین سو روپیہ منگوایا ہے۔ دوسو روپیہ بھائی جان بیٹے بھیجے کہ لکھا ہے اس طور پر ڈیڑھ ہزار روپیہ نقد اس وقت موجود ہے۔ ہزار کے کوٹے جو حسن آرا کے بیاہ میں مجھ کو ملے تھے میرے کس کام کے ہیں۔ میرا ارادہ تھا کہ محمودہ کو چڑھا دوں لیکن پھر غور کیا تو اسی گھر کے کٹسے اسی گھر میں جاسے مناسب نہیں معلوم ہوتے ہیں ان کو تیج ڈالوں گی۔ تاشا خانم کی معرفت بازار میں بھیجے تھے۔ پتال تیرہ سو روپے دیتا تھا۔ محمودہ کی نقدیر سے اگر کوئی حاجت مندل گیا انشاء اللہ پندرہ سو وصول ہو جائیں گے اور ایک تہیر

یہ ذہن میں آتی ہے کہ آپ بھائی جان کے لائے کو لاہور جائیے اور رئیس پر رخصت کی تقریب میں یہ بات ظاہر کر دیجئے۔ رئیس بڑا سیر چشم ہے اُرتد ہے کہ ضرور کچھ مدد کرے گا۔ ہمیشہ سے ہندوستانی سرکاروں کا دستور رہا ہے ایسی تقریبات میں اپنے معتمد نوکروں کی اعانت کی ہے۔

غرض اصغری نے سسرے کو لاہور بھیجا۔ مولوی صاحب رئیس کے سلام کو جو گئے تو رئیس نے پوچھا مولوی صاحب کیونکر تشریف لائے۔

مولوی صاحب نے عرض کیا کہ بندہ زادی کا عقد ہے اس غرض سے حاضر ہوا ہوں کہ محمد عاقل کو ایک عینے کی رخصت مرحمت ہو اور یہ تو عرض نہیں کر سکتا کہ حضور کے خاندان سے کوئی شریک ہو لیکن اگر دیوان صاحب جو دہلی میں ہیں سرکار کی طرف سے زہیب وہ محفل ہوں تو ہمجپوشوں میں میرے لئے افزائش اُبرو کا باعث ہو گا۔

رئیس نے محمد عاقل کی رخصت بھی منظور کی اور مولوی صاحب کو آئے جانے کا خرچ دیا اور دیوان صاحب کو حکم بھیجا کہ ہماری طرف سے مولوی صاحب کی محفل میں شریک ہونا اور پانسو روپیہ نوتے کا دینا۔

اصغری کی صلاح سے بیٹھے بٹھائے پانسو روپیہ نفعت کا گیا۔ ادھر جڑاؤ کرے تا شاخاں کی معرفت نواب حاتم زمانی بیگم تک پہنچے۔ دیکھ کر لوٹ ہو گئیں اور آنکھ بند کر کے دو توڑے حوالے کر دیے۔ اب تو روپیہ کی ہر طرف سے ریل پیل ہو گئی۔

اصغری کا اہتمام عمدہ سے عمدہ جوڑے تیار ہوئے اور چہرہ ازلیہ بنا دہ شادی ہوئی کہ مولوی صاحب کی کئی پشتوں میں نہ ہوئی تھی اور سمدھیانے والے بھی سامان دیکھ کر دنگ ہو گئے جو سامان تمام تعداد در بیش قیمت اور جو چیز تھی نئے طور کی تھی۔ دو جوڑے تو بیٹے دانوں کی طرف سے آئے ایک ریت کے واسطے کر کر تماش کا۔ دوسرا چوتھی کے واسطے کار چوبی اور گئے جینز اور چڑھاوے کے ملا کر تو بے انتہا تھے۔ ناک میں تھنہ اور کیل۔ ماتھے کو ٹیکا، جھومر، بیانا، کانوں میں بالی پتے جڑاؤ اور سادے اچھکے کے بانے کان میں جھانے، مگر، مڑکیاں، بجلیاں، کرن پھول، جھکے۔ گلے میں گلوبند طوق، اچھا کلی، کنٹھی، توڑا، ڈھنگ کی، چندن ہار، زنجیر، مالا۔ بازو پر چوڑا نورتھن، بیج بند، نوٹے، ہاتھوں میں کڑے، نوگرھی، چوہے ذنتیاں چوڑیاں، دست بند، انگلیوں میں انگوٹھی، پھلے، جوڑے پانوں میں پازیب، توڑے، پتھے، چکی، پھلے۔ کار چوبی جالدار مصاحمہ دار سب ملا کر پچاس جوڑے، دو سو برتن اور اسی حیثیت کا بالائی سامان۔ غرض بڑی دھوم دھام سے عقد ہو گیا۔

مخوردہ رخصت ہوئیں، قرآنی بیگم سسرال سے خطاب ملا۔ حکیم فتح اللہ خاں بڑے نقی پر سبیزگار باخدا آدمی تھے، مدتوں سے حج کا ارادہ کر رہے تھے لیکن صرف او جند خاں کے بیاہ کے منتظر تھے اب بیاہ ہونے کے بعد چند روز تک ہو کارنگ ڈھنگ دیکھتے رہے۔ یہاں دیکھنے کی کیا حاجت تھی مخوردہ تو بی اصغری صاحبہ کی خراب چڑھ چکی تھی کسی طرح

کی کو کسر اس میں باقی نہ تھی۔ حکیم صاحب نے جس قدر آزمایا۔ ہو کو بہتر مند
عاقلاً سلیقہ شعار پایا۔ کچھ تو خرپڑہ بیٹھا اور کچھ اوپر سے ملا تھا اول تو خود
محمودہ اپنی ذات سے اچھی اور اس پر اصغری کی تعلیم، اصغری کی صلاح
پھر کیا پوچھنا تھا۔ غرض حکیم صاحب کو خوب یقین ہو گیا کہ قرآستانی بیگم
اچھی طرح گھر کو سنبھال لیں گی۔

اب حکیم صاحب نے یکایک زور شور کے ساتھ عرب کی تیریاں کرنی
شروع کیں، یا توج کی نیت تھی یا ہجرت کا ارادہ کر لیا نقد کی رقم سے جو کچھ
تھا اپنے ساتھ لیا۔ مکانات دکانیں۔ کڑے۔ گنج۔ دیہات۔ سرانیں سب
کچھ بیٹے کے نام لکھ دیا۔ رشتے ناتے کے لوگوں نے جیسا دستور ہے سمجھایا
بھی لیکن حکیم صاحب کو تو خدا کی دُھن تھی ایک نہ سنی۔ خدا کا نام لے لے
چل کھڑے ہوئے اور دنیا بھر کی جاگد ادیبیے ہو کو دے گئے۔

محمودہ اگرچہ بیابھی جا چکی تھی لیکن پھر بھی اصغری کا ادب لحاظ پہلے
سے زیادہ کرتی تھی۔ ذرا ذرا بات میں اصغری سے صلاح لیتی۔ اب البتہ
اصغری کو اپنی عقل آزمائے کا موقع ملا، بڑا کارخانہ بڑے کام وہ وہ انتظام کے
کہ اگر چند خاں کو خدا جھوٹ نہ بولائے، دقت کا بادشاہ وزیر بنا دیا۔ کوئی سکر
اس کے مقابلے کی دہلی کیا۔ دُور دُور نہ تھی، کساں تک یہ داستان لکھی جائے
اتنا گھا جا چکا لیکن اگر سچ پوچھو تو ابھی من میں چھٹانک بھی نہیں ہوا۔
ابھی تک تو اصغری مغلسی میں تھی۔ اب خدا کے ثروت نصیب ہوئی انتظام کا

قبا جو بند و بست کا موقع من ماننا ملا اس حالت میں جو جو کام اس عورت
نے کئے وہ البتہ قیامت تک زمانے میں یادگار رہیں گے۔ مگر افسوس ہے
کہ ان کے لکھنے کی فرصت نہیں پھر بھی اگر نصیحت ماننے والا ہو اور بات کا
سننے والا اور سمجھنے والا تو جس قدر لکھا جا چکا کہ نہیں۔ ہر طرح کی بات ہر قسم
کی تعلیم اس میں موجود ہے۔ کتنے کو قصہ اور حکایت ہے لیکن حقیقت میں
نصیحت اور ہدایت۔

اب اس کتاب کو ختم کرنے سے پہلے ایک بات اور لکھنی ضروری ہے
وہ یہ ہے کہ:-

اصغری بہت چھوٹے سے سن میں ماں بن گئی تھی۔ ابھی تک کچھ اُس کی
اولاد کا تذکرہ نہیں ہوا۔ اصغری کے بچے تو بہت ہوئے لیکن خدا کی قدرت
زندہ کم رہے۔ صرف ایک لڑکا محمد اکمل جو اخیر میں محمودہ کی انکوتی بیٹی
مسعودہ سے بیاہا گیا زندہ رہا۔ یہ لڑکا کئی بچوں کے اوپر پیدا ہوا۔ اس سے
پہلے محمد عادل ایک بیٹا اور تبول ایک لڑکی مر چکی تھی۔ بچوں کی پرورش
میں احتیاط تو بہت سیری ہوتی تھی۔ سردی، گرمی کا بچاؤ۔ کھانے تک کا وقت تو
اور بند تھا ہوا۔ اندازہ اور خبر داری یہ کہ ثقیل اور ردی چیزیں منہ میں نہ
ڈال لے دانت نکلنے شروع ہوئے اور سوز دل میں نشتر دیا گیا کہ ایسا زہود انہیں
کی تکلیف کو بچہ سہار نہ سکے۔ چار برس کے ہوئے اور چھپک کے بچاؤ کی نظر
سے ٹیکا لگوایا گیا۔ غرض جہاں تک آدمی کی عقل کام کرتی ہے سب طور کا

بند و بست کیا جاتا تھا لیکن تقدیر کے آگے کسی کی حکمت نہیں چلتی۔

محمد عادل چار برس کا ہو کر مرا۔ پچھن ہوئی دست بند کرنے کی دوا دی
بکار آنے لگا۔ سرسام ہو گیا۔ پلا پلا یا لڑا کا ہاتھ سے جاتا رہا۔ ابھی اس کا دان
تازہ تھا کہ بول سات برس کی ہو کر بیمار پڑی کچھ ایسے بلا کے دست چھوٹے
کہ جان نیکر بند ہوئے۔ دنیا جہان کی دوائیں ہوئیں موت کب دوا کو مانتی
ہے ایک ہی ہفتے میں لڑکی تحلیل ہو کر چلی گئی۔ بول کے مرنے کا اصغری
پر بہت بڑا صدمہ ہوا۔ اول تو لڑکی دوسرے کچھ مرنے والی تھی یا کیا؟ ایسی
ماں پر نرفیت تھی کہ ایک دم کو انگ نہ ہوتی تھی۔ ماں نماز پڑھتی ہے تو جانے نماز
پڑھتی ہے۔ ساتھ سوٹا، ساتھ اٹھتا، ماں کی دوا تک ہو، چکھ لینا ضرور، اور
اس چھوٹی سی عمر میں بس پڑھنے میں دھیان۔ دسویں سپارے کا ترجمہ شروع
تھا جب محمد عادل مرا تھا۔ عورتوں نے اصغری کے ایمان میں خلل ڈالنا شروع
کیا تھا۔ کوئی کہتی کہ کھ کا خلل ہے مر علی شاہ کا علاج کرو۔ کوئی کہتی دودھ
پر نظر ہے چوراہے میں اتارا رکھو او۔ کوئی کہتی مسان کا دکھ ہے رمضان شاہ
سے گزرت کر او۔ کوئی کہتی مکان اچھا نہیں میرا علم سے کھاؤ۔ کوئی کہتی
سفر میں آئی گئی ہو کوئی چڑیل پیٹ گئی ہے، کچھ چھہ چلو، گتھے اور تعویذ
اور عمل ٹوٹے اور ٹوٹے تو دنیا جہان کے لوگ بتاتے تھے لیکن واہ ری!
اصغری، یوں اد پتلے دے پتے مرے لیکن سدا خدا پر شا کر رہی۔

کسی نے کچھ کہا بھی تو یہی جواب دیا، خدا کو جب منظور ہوگا تو یوں بھی وہ

نفل کر سکتا ہے۔

بول کے مرنے کی خبر جب دورانہ شیش خاں صاحب کو ہوئی تو بہت
مضطرب ہوئے اور اس اضطراب میں بیٹی کے نام پر خط لکھا۔

دورانہ شیش خاں کا خط

برخوردار اصغری خانم کو بعد دعا کے معلوم ہوا

اس وقت ڈاک کے خطے مجھ کو بول کے انتقال کا حال معلوم ہوا
میں اس بات سے انکار نہیں کر سکتا کہ مجھ کو رنج نہیں ہو اگر میری عقل بقدر
بیجا نہیں ہوئی کہ نادان آدمیوں کی طرح میں بے صبری کروں۔ مجھ کو بڑا
تردد تھا رہے۔ عجب نہیں کہ تم پر یہ صدمہ بہت شاق ہوا ہو لیکن ہر ایک
حالت میں انسان کو عقل سے مشورہ لینا چاہیے۔ عقل ہم کو اسی واسطے
بخشی گئی ہے کہ رنج ہو یا خوشی ہم اپنی عقل سے اس میں مدد لیں۔

دنیا کے حال پر غور کرنا نہایت ضروری ہے۔ اور یہ غور فائدے سے
خالی نہیں۔ زمین، آسمان، پہاڑ، جنگل، دریا، انسان، حیوان اور خشت لاکھول
طرح کی چیزیں دنیا میں ہیں اور دنیا کا ایک بہت بڑا بھاری کارخانہ ہے
دن میں ایک معمول کے ساتھ آفتاب کا نکلنا پھر رات کا ہونا اور چاند اور
ستاروں کا چکنا، کبھی گرمی، کبھی سردی، کبھی برسات اور پانی کے اثر سے
انواع اور اقسام کے رنگ برنگ پھل اور پھولوں کا پیدا ہونا، ہر ایک بات
پر غور کرنے والے کو برسوں کے سوچنے کو کافی ہے۔

خود آدمی کو اپنا حال غور کرنے کو کیا کہ ہے؟ کیونکہ آدمی پیدا ہوتا اور
کیونکہ پرورش پاتا اور بڑا ہوتا اور کیونکہ نکل کر لڑکپن اور جوانی اور بڑھاپے کی
حالتیں اُس پر گزرتی ہیں اور کیونکہ آخر میں دُنیا سے سفر کر جاتا ہے؟۔
یہ بڑا عمدہ اور مشکل مضمون ہے۔ یہ سب کا رخانہ کسی مصلحت سے
خدا نے جاری کر رکھا ہے اور جب تک وہ چاہے گا اسی طرح یہ کارخانہ جاری
رہے گا۔

دُنیا صرف سات یا آٹھ ہزار برس سے ہے اور اس کی عمر بہت تھوڑی
ہے یعنی اب قیامت بہت قریب ہے اور جلد تر دُنیا کو فنا ہونا ہے۔ دُنیا کی
خانہ شماری سے ثابت ہوا ہے کہ ایک گھنٹے میں ساڑھے تین ہزار آدمی کے
قریب دُنیا میں مرتے ہیں یعنی ہر ایک پل میں ایک آدمی اور اسی قدر پیدا بھی
ہوتے ہوں گے۔ اب حساب کرو کہ صرف ایک فیصہ میں کے لاکھ آدمی دُنیا
میں مرتے اور پیدا ہوتے ہیں اور پھر غور کرو کہ سات ہزار برس سے ہی تار
چلا آتا ہے یعنی بیشمار آدمی اب تک دُنیا میں مر چکے ہیں۔ بس موت ایک
ضروری اور معمولی بات ہے۔

بڑے بڑے ذرہ دست، بادشاہ، بڑے بڑے عالم، بڑے بڑے حکیم،
یہاں تک کہ بڑے بڑے پیغمبر جو مُردوں کو جلا سکتے تھے خود موت سے بچ سکتے
"دُنیا میں جو پیدا ہوا ہے یہ خدا کا ضروری حکم ہے کہ وہ ایک دن مرے"
پس اگر یہ حکم کسی دن ہم پر یا ہمارے کسی عزیز قریب پر جاری کیا جائے

تو کوئی دُجر شکایت اور فریاد کی نہیں۔

یہ مضمون سرسری نہیں ہے اس کو خوب غور کرو اور جب تم کو موت
کی حقیقت معلوم ہو جائے گی تو یقین ہے تم میری طرح سمجھ لو گی کہ کسی کے
مرنے پر رنج کرنا لانا حاصل اور بے سود ہے کسی کی موت پر رنج کرنا تعلق پر
موتوں ہے۔ اگر ہم نہیں کہ ملک چین کا بادشاہ مر گیا۔ ہم پر اس خبر کا مطلق اثر
نہیں ہوتا۔ اس واسطے کہ ہم کو اس سے کچھ تعلق نہ تھا۔ بلکہ محلے میں اگر کوئی
غیر آدمی مر جائے۔ جس سے کسی طرح کا واسطہ نہیں تو ہم کو بہت کم رنج ہوگا۔
پس ہم کو رنج اُسی شخص کے مرنے کا ہوتا ہے جس سے ہم کو تعلق ہے
اور جتنا تعلق قوی ہے اُسی قدر رنج زیادہ۔

نانی کی بھتیجی کی خالہ کی ہو کی چھوٹی کی بھانجی اگر مرے تو کیا، دُور کا
واسطہ دُور کا رشتہ نانتے پر کیا موتوں ہے؟ محبت ملاپ میں بھی رنج ہوتا ہے۔
اب سوچنا چاہیے کہ دُنیا میں ہم کو تعلق کس سے زیادہ ہوتا ہے؟ اس کے
واسطے کوئی قاعدہ مقرر نہیں۔ قریب کا رشتہ ہو اور سدا کی لڑائیاں سدا
کے بگاڑ رہے تو ایسے رشتہ دار غیر میں داخل۔ لیکن غیر ہے رشتہ نہیں،
قرابت نہیں۔ محبت ملاپ بہت کچھ وہ رشتہ داروں سے بڑھ کر ہے۔

پس ہر ایک شخص موافق اپنی حالت کے خاص تعلق رکھتا ہے، یہ
دُنوی تعلقات سب فائدے اور غرض سے ہوتے ہیں اگر اپنا سگ ہمارے
فائدہ میں خلل انداز ہو ضرور ہے کہ وہ ہم سے چھوٹ جائے اگر غیر آدمی ہمارے

کام آدمے ضرور ہے کہ وہ ہم کو مثل اپنوں کے عزم یز ہو لیکن وہ فائدہ جس سے تعلق پیدا ہوتا ہے ضرور نہیں کہ روپے پیسے کا ہو۔ اگرچہ اکثر اسی قسم کا ہوتا ہے۔

کبھی اُمید اور توقع سے بھی تعلق پیدا ہوتا ہے۔ بہت لوگ ہمارے دوست ہیں جو ہم کو کچھ دے نہیں دیتے لیکن یہ توقع کہ اگر کبھی ہم کو کسی طرح کی ضرورت ہو تو کام آنے والے ہیں تعلق کے پیدا ہونے کی وجہ ہوتی ہے۔ میں اس بحث کو بہت طول دے سکتا ہوں اور جس قدر اس بحث کو طول دیا جائے مناسب ہے لیکن اصل مطلب یہ اس خط میں صرف اولاد کے تعلق سے بحث کرنا ہے اور اگر فرصت ملے گی تو انشاء اللہ اس تعلق پر ایک کتاب لکھ کر تم کو بھیج دوں گا۔

یہ تعلق جو اولاد سے ہے عام ہے کوئی ماں باپ بلکہ کوئی جانور تک اس سے خالی نہیں۔ اس سے معلوم ہوتا ہے کہ صرف فائدہ اور غرض پر اس کی بنا نہیں بلکہ خداوند عالم جو بڑا دانشمند ہے اُس کا انتظام چاہتا ہے کہ ضرور ماں باپ کو اپنی اولاد کی محبت ہو۔

اولاد چند سال تک محتاج پرورش ہوتی ہے تاکہ اولاد کی پرورش اچھی طرح ہو، ماں باپ کو اولاد کی محبت لگا دی کہ اس محبت کے لگاؤ سے بچوں کو پالیں اور بڑا کریں یہاں تک کہ بڑے ہو کر خود دُنیا میں رہنے سنے لگیں۔ پس ماں باپ پرورش اولاد کے واسطے اُن کے خدمت گزار ہیں

پس اولاد کا پال دینا صرف اتنا تعلق تو خدا کی طرف سے ماں باپ کو دیا گیا باقی یہ بکھیرے کہ اب اولاد کی تمنا ہے، نہیں ہے تو دوا اور علاج ہے اور تعویذ گنڈا ہے۔ عمل ہے اور دُعا ہے۔ یا اولاد ہوئی تو یہ فکر ہے کہ بیٹے ہوں بیٹیاں نہ ہوں یا جو ہوں زندہ رہیں۔ یہ خود انسان کی اپنی ہوس کے تھے ہیں۔

رہی یہ بات کہ اولاد کی تمنا جو آدمی نے خدا کی مرضی سے زیادہ اپنے دل میں پیدا کی۔ کس وجہ سے ہوتی ہے۔ بیشک فائدے اور غرض کو واسطے ہوتی ہے لیکن فائدے کی قسم کے ہیں۔

بعض یہ سمجھتے ہیں کہ اولاد سے نام چلتا ہے۔

بعض کو یہ خیال ہوتا ہے کہ بڑھاپے میں ہمارے مددگار ہوں گے۔

بعض کو یہ تصور ہوتا ہے کہ ہمارا مال و دولت ہمارے بعد لیں گے۔

اب ان خیالات پر غور کرو۔ کس قدر بیہودہ اور غلط ہیں۔ نام چلنا کیا

معنی ہے کہ لوگ جانیں کہ یہ فلاں کے بیٹے، فلاں کے پوتے ہیں۔

اول تو جب ہم خود دنیا میں نہ رہے تو اگر کسی سے ہم کو جانا تو کیا اور

نہ جانا تو کیا۔ علاوہ اس کے، غور کرو کہ کس نام چلتا ہے؟ کسی آدمی

سے اُس کے باپ دادوں کے نام پوچھو۔ شاید داد سے تک تو سب کوئی بتا سیکے گا

اُس سے اوپر خود اولاد کو نہیں معلوم کہ ہمارے پر دادا اور سگڑ دادا کون

بزرگ تھے؟ دوسرے لوگوں کو اُن کے مُردوں کی پڑیاں اکھاڑنے کی

کیا ضرورت ہے؟

پس بالفرض نام چلا بھی تو ایک یاد و پشت۔ آگے خیر صلاح اور ایک یاد و پشت نام چلنا بھی صرف خیالی بات ہے۔

دش برس سے میں پہاڑ پر ہوں۔ ہزاروں آدمی مجھ کو جانتے ہیں اور ہزاروں کو میں جانتا ہوں لیکن نہ وہ میرے باپ کو جانتے ہیں اور نہ میں ان کے باپوں سے واقف ہوں۔ نہ کچھ باپ کے نام بتانے یا پوچھنے کی کبھی ضرورت واقع ہوتی ہے۔

دوسری وجہ تنائے اولاد کی یہ فائدہ ہے کہ بڑھاپے میں مددگار ہیں لیکن یہ خیال بھی محض وہیات ہے۔ یہ کیونکر یقین ہے کہ ان کے بڑے ہونے تک ہم جیتے رہیں گے؟ یا ہمارے بڑھاپے تک یہ زندہ رہیں گے؟ اور بالفرض زندگی کا اتفاق بھی ہو تو اولاد کا مددگار ہونا محض خیالی بات ہے۔

ان وقتوں میں ہم ایسی اولاد بہت کم پاتے ہیں جن کو ماں باپ کا ادب ملحوظ ہوتا ہے۔ یا جن کو والدین کی خدمت گزار کی کا خیال ہوتا ہے ادب اور خدمت گزار کی تو درکنار۔ اب تو اکثر اولاد سے ماں باپ کو ایذا اور تکلیف پہنچتی ہے۔

جس اولاد کی لوگ تمنا کرتے ہیں شروع سے آخر تک ان کے ہاتھوں سے رنج پاتے ہیں۔ جب تک چھوٹے ہیں پانچ ایک صیبت، آج انھیں دکھتی ہیں کبھی پسلی کا دکھ ہے۔ کبھی دانت نکلنے ہیں کبھی چپک نکلے ہے۔ خدا خدا

کر کے بڑے ہونے تو ان کے کھانے کپڑے کی فکر آدمی نہیں معلوم کس حالت میں تو کرے یا نہیں؟ پیسہ پاس ہے یا نہیں؟ ان کو جہاں سے ہو سکے دینا ضرور۔ ماں باپ کو فاقہ ہو تو ہو، ان کو سودا سلف کچھ نہ ہو تو بھی دم مری روز کے چنے چاہئیں۔ عید ہو بقر عید ہو، میلہ ہو، تہوار ہو، لاڈ بھائی نیا جوڑا سودا کھانے کو، چارنگے پیسے۔ یہاں تک بھی غنیمت ہے۔

اب ماں باپ چاہتے ہیں کہ لڑکا کام سیکھے پڑھے اور لڑکا پاجی ایسا ہے کہ پڑھنے کے نام سے کوسوں بھاگتا ہے۔ جب تک کتب کے چار لڑکے ہانگ کر نہ بچائیں، جانا قسم ہے۔ اور وہاں گیا، استاد کی آنکھ بچی، کہیں چورا ہے جانکلے۔ کہیں نہر پر کھڑے گھڑیاں کھیلتے ہیں۔ کہیں بازاروں میں خاک چھاتے پھرتے ہیں اور ذرا بڑے ہونے ماں باپ کو جواب دینے لگے پتوں کی صحبت بد معاشوں کا ساتھ، نہ ناچ کا پرہیز ہے نہ بڑی صحبت سے گریز، باپ دادوں کو بدنام کرتے پھرتے ہیں۔ اسی طرح بعضے شاطر بد معاش چورا جواری، شراب خور ہو جاتے ہیں۔

اب اولاد بیابانے قابل ہوئی۔ تمام شہر چھان مارا کہیں ڈھب کی بات نہیں ملتی۔ مشاطہ پاؤں توڑ توڑ کر ٹھکی۔ میل ملاپ واسے ہار کر بیٹھ رہے کنبے کے لوگ ایک ایک سے کسے چلے کوئی ہامی نہیں بھرتا۔ ایک خرابی میں جان ہے۔ ماں بچاری کہیں نہیں مانتی پھرتی ہیں۔ کہیں کھڑی فال گوش لے رہی ہیں۔ کہیں گریبا کا بیاہ ہو رہا ہے۔ پانچوں وقت دعا ہے۔ آئی غیب سے

کسی کو بھیج -

خدا خدا کر کے نسبت مانا ٹھہرا تو ایسی جگہ کہ یہاں ماں بیجاری کے پاس چاندی کا تار تک نہیں۔ سہ ہیا لے والے پھکے ہالے مانگتے ہیں کسی طرح اپنے تئیں بیچ کر بیاہ کیا۔ چڑیا کی جان گئی کھانے والے کو مزہ ملا۔ جینز ہے کہ پھنکا پھنکا پھرتا ہے۔ سہ صحن کستی ہیں۔ ادنیٰ کیا دیا؟ ایسی نبوت میں بیٹی جتنی کیا ضرور تھی؟ کوئی چیز خاطر تلے نہیں آتی بات بات میں طعنہ ہے۔

داماد صاحب جو تشریف لائے تو ان کے دماغ نہیں ملتے جب تک سسرے سے جوتیاں سیدھی نہ کرائیں ہاتھ تک نہیں دھوتے کھانے کی کون کئے۔

چوتھی چالے ہوئے کہ میاں بی بی میں جوتی پزارا ہونے لگی بیٹی کی بیٹی دی اور لڑائی کی لڑائی مول لی۔ پھر یہ نہیں کہ کچھ ایک دن کی ہے نہیں بس عمر بھر کو مصیبت کا چرخہ چلا۔

بیٹی کی اولاد ہونا شروع ہوئی۔ ماں بے داموں کی لونڈی۔ بے تنخواہ کی وایہ، عمر بھرا اپنے بچے پالنے کی مصیبت جھیلی رہی۔ اب خدا خدا کر کے دو برس سے آرام نصیب ہوا تھا، بیٹی کے چینگے پوٹے سنبھالنے پڑے۔

اور اگر ہو آئی تو فساد کی گانٹھ، لڑائی کی پوٹ۔ ساس کو تو جوتی کے برابر نہیں سمجھتی۔ نندوں کا دم ناک میں کر رکھا ہے۔ نہ جیٹھ کا حجاب

نہ سسرے کا ادب۔ عورت ہے کہ مردوں کی پگڑی اُتارے لیتی ہے۔ خدا پناہ میں رکھے۔

بیٹے نالائق کو دیکھے کہ بی بی بی نے تو یہ آفت برپا کر رکھتی ہے۔ یہ مردود بی بی کی حمایت کرتا ہے اور اُلٹا ماں باپ سے لڑتا ہے۔ یہاں تک کہ بیچارے ماں باپ گھر چھوڑا لگ کر ایہ کے مکان میں جا رہے۔

یہ نتیجہ اس وقت کی اولاد سے ماں باپ کو ملتا ہے بہت کم ہیں وہ لوگ جو اولاد سے راحت پاتے ہیں۔

پس ہم لوگ اپنی بھوتونی سے اولاد کی کیا تناکرتے ہیں۔ گویا آفت و مصیبت کو آرزو کر کے بلاتے ہیں۔

اب رہا یہ خیال کہ مال و دولت کا کوئی وارث ہو، اس وجہ سے اولاد

کی تناکر جائے۔ یہ خیال جیسا فعل اور بوج اور پھر اور خرافات ہے ظاہر

جب آدمی خود دنیا سے اٹھ گیا تو اُس کی دولت اگر اُس کے بیٹوں نے

لی تو کیا، اور اگر مال لا وارث قرار پا کر سرکار میں گیا تو کیا۔ یہ دولت

عاقبت میں کچھ بگاڑ آد نہیں۔ مگر اسی قدر جو خدائے تعالیٰ کی راہ میں ہم

خود صرف کر جائیں یا ہمارے بعد ہمارے نام سے خدائے تعالیٰ کی راہ

میں صرف ہو۔ جب ہم نے دولت کو خود صرف نہ کیا اور ایسا ضروری

کام اولاد کے ذمہ چھوڑ گئے تو ہم سے زیادہ کوئی احمق نہیں۔

جو اولاد ماں باپ کا اندوختہ مفت پا جاتے ہیں ہرگز ان کو اُس کے

خرج کرنے میں دریغ نہیں ہوتا۔

آدمی اُسی روپے کی قدر کرتا ہے جس کو وہ خود اپنی قوت بازو اور
عقربازی سے پیدا کرتا ہے اور بے محنت جو روپیہ ملتا ہے اُس کا حال
یہی ہوتا ہے کہ "مالِ مفتِ دل بے رحم"

البتہ اولاد ناچ، رنگ، سیر، تماشے میں خوب دولت کو اڑانے لگی
لیکن چاہیے کہ باپ کے نام باجرے کے دلے پر فاختہ تک بھی دلوائے
کیا مذکور؟

کیا ایسی مثالیں دُنیا میں سیکڑوں ہزاروں نہیں ہیں کہ لوگ بخل اور
خست سے عمر بھر جمع کرتے رہے، اولاد نے دولت پاتے ہی وہ گلچڑ سے
اڑانے کہ چند روز میں باپ کا اندوختہ عمری فنا کر دیا۔ ع

اللہ اللہ تلف کر دکھ اندوختہ بود

اس بیان سے ظاہر ہوگا کہ جس قدر تعلق اولاد کے ساتھ ہم نے
اپنے دل سے بڑھایا ہے وہ ہمارے حق میں نہایت ضرر کرتا ہے۔ ہم کو
اولاد کے ساتھ اسی قدر تعلق رکھنے کا حکم ہے کہ جب تک وہ ہماری مدد
کے محتاج ہیں۔ اُن کو پرورش کریں اور اس پرورش کرنے میں بھی
اس امید کو دل میں جگہ نہ دیں کہ اولاد بڑی ہو کر اس پرورش کے
عوض کبھی ہماری خدمت کرے گی۔ یہ اُمید کرنا سخت درجے کی نادانی ہے۔
بلکہ یہ سمجھنا چاہیے کہ خدا نے جو ہمارا مالک ہے، اُن کے پالنے کی

خدمت ہم سے تعلق کی ہے۔ ہم اولاد کو پالنے میں اس کے حکم کی تعمیل
کرتے ہیں۔ یہ باغِ خدا کا ہے۔ ہم اس کی طرف سے اس باغ کے
مالی ہیں۔

"اگر باغ کا مالک کسی درخت کے قلم کرنے یا کاٹ ڈالنے کا حکم دے
مالی کو یہ کہنے کا کب نصب ہے کہ میں نے اس درخت کو بڑی محنت سے
پالا ہے، یہ کیوں کاٹا اور قلم کیا جاتا ہے؟"

دُنیا کے تمام تعلقات صرف اتنے واسطے ہیں کہ آدمی ایک دوسرے کو
فائدہ پہنچائے۔ ہم چند روز کے واسطے کسی مصلحت سے اس دُنیا میں
بھیجے گئے ہیں اور یہاں ہم کو کسی کا باپ کسی کا بیٹا کسی کا بھائی بنا دیا
ہے۔ اس واسطے کہ لوگ ہماری اور ہم لوگوں کی مدد کریں اور صلحکاری
اور سازگاری میں اپنی زندگی جو مقرر کر دی گئی ہے پوری کر جائیں۔ دُنیا
ہمارا گھر نہیں ہے۔ ہم کو دوسری جگہ جا کر رہنا ہوگا۔ نہ کوئی ہمارا ہے نہ
ہم کسی کے۔ ہم اگر کسی کے باپ ہیں تو صرف چند روز کے واسطے۔ اور
اگر کسی کے بیٹے ہیں تو بھی چند روز کے واسطے۔

اگر ہم کسی کو مرنے دیکھیں تو افسوس کی کیا بات ہے، افسوس تو جب
کریں جب ہم یہاں بیٹھے رہیں۔ ہم کو خود ہی سفر درپیش ہے۔ نہیں
معلوم کس گھڑی بلاوا ہو، چلنا ٹھہر جائے۔ پھر سب سے مشکل یہ ہے کہ
مراصرن یہی نہیں ہے کہ بدن سے جان نکل گئی گو یا روح ایک مکان سے

دوسرے مکان میں چلی گئی۔ نہیں، وہاں جا کر بات بات کا حساب دینا ہوگا۔ زبان جھوٹ اور غیبت اور قسم اور نفس اور یہودہ بکو اس وغیرہ کی جواب دہی کرے گی۔ آکھ نظر بد کی سزا پائے گی۔ کان کو کسی کی بدی، جھوٹ، راگ سُننے کے عوض میں گوشمالی دی جائے گی۔ ہاتھ سے کسی پر زیادتی کی ہے یا پر ایسا مال چرایا ہے، کاٹا جائے گا۔ پانوں اگر بے راہ چلا ہے شکنجے میں کسا جائے گا۔ بڑا ٹیڑھا دقت ہوگا، خدا ہی اپنے فضل سے بڑا پار کرے تو ہو سکتا ہے۔

جس کو ان باتوں سے فراغت ہو وہ کسی کے مرنے پر غم کرے یا کسی کے پیدا ہونے پر خوش ہو تو بجا ہے لیکن دنیا میں کوئی ایسا ہے جو اپنی عاقبت سے بے فکر ہو چکا ہو؟

اصغری! اپنی خبر لو اور اس دن کے واسطے سامان کرو جہاں سوائے عمل نیک کے کچھ کام نہ آئے گا اور دعا کرو کہ خداوند عالم اپنے دوست محمد صلی اللہ علیہ وسلم کے طفیل سے ہم سب کا انجام بخیر کرے۔ آمین۔ واللہ اعلم

گنگار
دورانندیش خاں

لطیفہ

محمد شہ علی احسان کہ یہ کتاب لاجواب فیض و تناسیب پسند خاطر
اولی اللباب ہر دل مانوس بنی مرآة العروس طبع ہو کر فیض رساں
عروساں عالم ہوئی۔

اس میں شک نہیں کہ یہ کتاب شمس العلی، مولوی حافظ مزیار احمد صاحب
مروجم (ایل، ایل، ڈی) کی ایسے دور کی تصنیف ہے جبکہ تعلیم نسوان کا
ردواج کم تھا۔

ظاہر ہے کہ مختصر سی تعلیم سے عورتوں کے توہمات اور جہالت اور
کجرائی کی اصلاح کرنا آسان کام نہ تھا لہذا اس خیال کو مد نظر رکھتے ہوئے
مولوی صاحب موصوف نے ایک قصہ کا منصوبہ دو فرضی ناموں سے
باندھا اور اس کو اتنا دلچسپ، مہذب اور نصیحتوں سے لبریز کر دیا جس سے
ہر طبقہ کی لڑکیاں پڑھنے کی شائق ہو گئیں۔

مولوی صاحب موصوف نے اصغری و اکبرمی کے قصہ کے
پیرایہ میں ستورات کو مہذب، سلیقہ شعار، ہنرمند بنانے کے لیے جو طریقہ
اختیار کیا اس سے ان کو نہ صرف تعلیم ہی کا شوق پیدا ہوگا بلکہ امور خداداری
وغیرہ میں بھی وہ مکمل معلومات حاصل کر لیں گی۔

اس افادیت کے زیر نظر قبل ازیں یہ کتاب با جازت مصنف
 عالی منزلت ایکس رتبه نو لکشور پریس میں ہزاروں کی تعداد میں
 طبع ہو کر ہاتھوں ہاتھ فروخت ہو گئی۔
 اب ^{۱۹۶۵} مطبعین بار حسب ایات کنور میج کمار صاحب بھارگوینیجنگ ڈاکٹر
 مطبع میج کمار (پرائیویٹ) لیڈ ڈارٹن مطبع منشی نو لکشور واقع کھنوںس باہام
 ایم۔ ڈی مصر سپرنٹنڈنٹ باہارت ۱۹۶۵ء طبع ہو کر نذر شایقین ہوئی

